



Athmaraksha.org

വിശുദ്ധ യൗസേപ്പിതാവിന്റെ വണക്കമാസം-March

March 16



വിശുദ്ധ യൗസേപ്പിതാവിന്റെ വണക്കമാസം: പതിനാറാം തീയതി

'പരസ്യജീവിതം ആരംഭിക്കുമ്പോൾ യേശുവിന് ഏകദേശം മുപ്പതു വയസ്സ് പ്രായമായിരുന്നു. അവൻ ജോസഫിന്റെ മകനാണെന്നു കരുതപ്പെട്ടിരുന്നു. ജോസഫ് ഹേലിയുടെ പുത്രനായിരുന്നു' (ലൂക്ക 3:23).

ദൈവതിരുമനസ്സിനോടുള്ള വിശുദ്ധ യൗസേപ്പിന്റെ വിധേയത്വം

'അനുസരണം ബലിയെക്കാൾ ശ്രേഷ്ഠമാകുന്നു' എന്ന് സാമുവൽ ദീർഘദർശി സാവുളിനോട് അരുളിച്ചെയ്തിട്ടുണ്ടല്ലോ. ഈ വസ്തുത മനസ്സിലാക്കി ജീവിതം ധന്യമാക്കിയ ഒരാളായിരുന്നു വിശുദ്ധ യൗസേപ്പ്. അദ്ദേഹത്തിന്റെ ജീവിതത്തിൽ പല അവസരങ്ങളിലും മേലധികാരികളുടെ ആജ്ഞകളെ ശിരസ്സാവഹിക്കുന്നത് കാണാം. ഇതിലൂടെ ദൈവതിരുമനസ്സിനോടുള്ള വിധേയത്വം അദ്ദേഹം പ്രകടമാക്കുകയാണ് ചെയ്തത്. പരിശുദ്ധ കന്യക ഗർഭിണിയായപ്പോൾ വന്ദ്യപിതാവ്, അവളെ രഹസ്യത്തിൽ പരിത്യജിക്കുവാൻ ആലോചിച്ചു. എന്നാൽ ദൈവദൂതൻ പ്രത്യക്ഷപ്പെട്ട് പരിശുദ്ധ കന്യക പരിശുദ്ധാത്മാവിനാലാണ് ഗർഭിണിയായതെന്ന വിവരം അറിയിക്കുന്നു, കന്യകാമേരിയെ സ്വീകരിക്കുവാനുള്ള നിർദ്ദേശം ലഭിച്ച ഉടനെ അദ്ദേഹം അതനുസരിച്ച് പ്രവർത്തിക്കുന്നു.

റോമൻ ചക്രവർത്തി അഗസ്റ്റസ് സീസർ തന്റെ സാമ്രാജ്യത്തിലുള്ള എല്ലാവരും അവരുടെ സ്വദേശങ്ങളിൽ ചെന്നു! പേരെഴുതിക്കണം എന്ന്! പ്രഖ്യാപിച്ചപ്പോൾ യൗസേപ്പ് പിതാവ് യാതൊരു മടിയും കൂടാതെ അതനുസരിച്ചു. ലൗകികയിൽ വേരൂന്നിയിരിക്കുന്ന, ചക്രവർത്തിയുടെ കല്പനയിലും വിശുദ്ധ യൗസേപ്പ് ദൈവഹിതമാണ് ദർശിച്ചത്. അതിനാൽ പൂർണ്ണഗർഭിണിയായ ഭാര്യയോടുകൂടി താമസമന്യേ അദ്ദേഹം ബത്ലഹേമിലേക്ക് പുറപ്പെടുന്നു. വിശുദ്ധ യൗസേപ്പിന്റെ മാതൃക എത്ര അനുകരണീയമാണ്. നാം, നമ്മുടെ മേലധികാരികളിൽ ദൈവത്തെ ദർശിച്ചുകൊണ്ട് അനുസരിക്കണം. ദൈവം നമുക്ക് നിർദ്ദേശിച്ചിട്ടുള്ള കൃത്യസ്ഥാനത്ത് എത്തിച്ചേരുന്നത് അനുസരണത്തിലൂടെയത്രേ.

മനുഷ്യൻ സാമൂഹ്യ ജീവിയാണ്. സാമൂഹ്യ ജീവിതമുള്ളപ്പോൾ അധികാരികളും അധീനരുമുണ്ടായിരിക്കും. തന്നിമിത്തം ന്യായാധിപരായ അധികാരികളെ അനുസരിക്കേണ്ടത് കർത്തവ്യമാണ്. അത് പരിത്രാണ പരിപാടിയിലെ ഒരവശ്യഘടകമത്രേ. നമ്മുടെ അനുസരണം സ്വഭാവവും സന്തോഷം നിറഞ്ഞതുമായിരിക്കണം. ജീവിതത്തിൽ വിശുദ്ധി നിലനിർത്താൻ അത് വളരെ സഹായകമാണ്. അനുസരണത്തിലുള്ള ഓരോ ആഹ്വാനവും ദൈവകൈയ്യത്തിനുള്ള ആഹ്വാനമാണ്. നമ്മുടെ പിതാവായ മാർ യൗസേപ്പ് അപ്രകാരം, ദൈവതിരുമനസ്സിനോടുള്ള പരിപൂർണ്ണ വിധേയത്വത്തിലൂടെ അഥവാ അനുസരണത്തിലൂടെ ഉന്നതമായ വിധം ദൈവവുമായി ഐക്യപ്പെട്ടു ജീവിച്ചു. 'കർത്താവേ, കർത്താവേ എന്ന്! വിളിക്കുന്നവനല്ല, പ്രത്യുത സ്വർഗ്ഗസ്ഥനായ എന്റെ പിതാവിന്റെ ഹിതം നിർവഹിക്കുന്നവനാരോ അവനാണ് സ്വർഗ്ഗരാജ്യത്തിൽ പ്രവേശിക്കുന്നത്' എന്നുള്ള ക്രിസ്തുനാമന്റെ ദിവ്യവചനങ്ങൾ നമുക്കും ദൈവഹിതാനുസരണം പ്രവർത്തിക്കുവാൻ പ്രചോദനമാകണം.

സംഭവം

1371ൽ ഹ്രസ്വകാലം പേർഷ്യക്കാരും തമ്മിൽ ഒരു യുദ്ധമുണ്ടായി. ഹ്രസ്വകാലം ഒരു പട്ടണം പേർഷ്യക്കാർ കീഴടക്കി. പട്ടണത്തിൽ കൊള്ളയും ആക്രമണവും നടത്തി. മാർ യൗസേപ്പ് പിതാവിന്റെ, അതീവ ഭക്തയായ ഒരു സ്ത്രീ പ്രസ്തുത പട്ടണത്തിൽ ജീവിച്ചിരുന്നു. അവർ വിശുദ്ധ യൗസേപ്പിന്റെ മാധ്യസ്ഥം അപേക്ഷിച്ചു. പടയാളികൾ തന്റെ ഭവനവും കയ്യേറ്റമെന്നും തനിക്ക് ജീവാപായം വരുത്തുമെന്നും അവൾ തീർച്ചയാക്കി. ഭയത്തോടെ ആ സ്ത്രീ വിലപിടിപ്പിച്ച സാധനങ്ങളുമായി ഒരു രഹസ്യ സങ്കേതത്തിൽ പ്രവേശിച്ചു. യൗസേപ്പ് പിതാവിന്റെ മാധ്യസ്ഥമല്ലാതെ മറ്റൊരു ശരണവും അവൾക്കില്ലായിരുന്നു. എന്നാൽ ഒരു പടയാളി ആ രഹസ്യ സങ്കേതം കണ്ടുപിടിച്ചു. അവരോടു പുറത്തു വരുവാൻ ആവശ്യപ്പെട്ടു. ഭയചകിതയായി മരണം മുന്നിൽ കണ്ട് പുറത്തു വന്ന സ്ത്രീയോട് ആ പടയാളി പറഞ്ഞു: 'നിങ്ങളെ ഉപദ്രവിക്കാനല്ല ഞാൻ വന്നിട്ടുള്ളത് പ്രത്യുത നിങ്ങളുടെ ഭവനത്തെ സംരക്ഷിക്കുവാനാണ്'. മാർ യൗസേപ്പിനെ വിളിച്ചുപേക്ഷിക്കുന്ന ഏതൊരാൾക്കും അവിടുന്ന് പരിപാലകനായിരിക്കും.

ജപം

സ്വർഗ്ഗസ്ഥനായ പിതാവേ, അങ്ങേ സ്ഥാനക്കാരനും ഈശോമിശിഹായുടെ വളർത്തുപിതാവുമായ മാർ യൗസേപ്പേ എപ്പോഴും അങ്ങേ തിരുമനസ്സ് നിവർത്തിക്കുന്നതിന് ഉത്സുകനായിരുന്നവല്ലോ. ഞങ്ങളുടെ വന്ദ്യപിതാവിന്റെ മഹനീയ മാതൃകയെ അനുസരിച്ചു കൊണ്ട് ദൈവഹിതത്തിന് എപ്പോഴും വിധേയരാകട്ടെ. മേലധികാരികളും മാതാപിതാക്കന്മാരും അങ്ങേ പ്രതിനിധികളാണെന്നുള്ള വിശ്വാസത്തോടുകൂടി അനുസരിക്കുവാനുള്ള അനുഗ്രഹം ഞങ്ങൾക്ക് നൽകണമേ. 1 സ്വർഗ്ഗ. 1 നന്മ. 1 ത്രിത്വ.

വി. യൗസേപ്പിപിതാവിന്റെ ലുത്തിനിയ

കർത്താവേ, അനുഗ്രഹിക്കണമേ
(കർത്താവേ...)
മിശിഹായെ, അനുഗ്രഹിക്കണമേ.
(മിശിഹായെ...)
കർത്താവേ, അനുഗ്രഹിക്കണമേ.
(കർത്താവേ...)
മിശിഹായെ, ഞങ്ങളുടെ പ്രാർത്ഥന കേൾക്കണമേ,
(മിശിഹായെ...)
മിശിഹായെ, ഞങ്ങളുടെ പ്രാർത്ഥന കൈക്കൊള്ളണമേ.
(മിശിഹായെ...)

ഞങ്ങളെ അനുഗ്രഹിക്കണമേ എന്ന് ഏറ്റു ചൊല്ലുക

സ്വർഗ്ഗസ്ഥനായ പിതാവേ,
 ലോകരക്ഷകനായ ക്രിസ്തുവേ,
 പരിശുദ്ധാത്മാവായ ദൈവമേ,
 ഏകദൈവമായിരിക്കുന്ന പ. ത്രിത്വമേ,
 ഞങ്ങൾക്കു വേണ്ടി അപേക്ഷിക്കണമേ എന്ന് ഏറ്റു ചൊല്ലുക
 പരിശുദ്ധ മറിയമേ,
 വിശുദ്ധ യൗസേപ്പേ,
 ദാവീദിന്റെ വിശിഷ്ട സന്താനമേ,
 ഗോത്രപിതാക്കളുടെ പ്രകാശമേ,
 ദൈവജനനിയുടെ ഭർത്താവേ,
 പരിശുദ്ധ കന്യകയുടെ നിർമ്മലനായ കാവൽക്കാരാ,
 ദൈവകുമാരന്റെ വളർത്തുപിതാവേ,
 മിശിഹായുടെ ജാഗ്രതയുള്ള സംരക്ഷകാ,
 തിരുക്കുടുംബത്തിന്റെ നാഥനേ,
 എത്രയും നീതിമാനായ വി. യൗസേപ്പേ,
 മഹാ വിരക്തനായ വി. യൗസേപ്പേ,
 മഹാ വിവേകിയായ വി. യൗസേപ്പേ,
 മഹാ ധീരനായ വി. യൗസേപ്പേ,
 അത്യന്തം അനുസരണയുള്ള വി. യൗസേപ്പേ,
 മഹാ വിശ്വസ്തനായ വി. യൗസേപ്പേ,
 ക്ഷമയുടെ ദർപ്പണമേ,
 ദാരിദ്ര്യത്തിന്റെ സ്നേഹിതാ,
 തൊഴിലാളികളുടെ മാതൃകയേ,
 കുടുംബജീവിതത്തിന്റെ അലങ്കാരമേ,
 കന്യകകളുടെ സംരക്ഷകാ,
 കുടുംബങ്ങളുടെ ആധാരമേ,
 നിർഭാഗ്യരുടെ ആശ്വാസമേ,
 രോഗികളുടെ ആശ്രയമേ,
 മരണാവസ്ഥയിൽ ഇരിക്കുന്നവരുടെ മദ്ധ്യസ്ഥാ,
 പിശാചുക്കളുടെ പരിഭ്രമമേ,
 തിരുസ്തുഭ്യയുടെ പാലകാ,
 ഭൂലോക പാപങ്ങളെ നീക്കുന്ന ദൈവചെമ്മരിയാട്ടിൻ കുട്ടിയായിരിക്കുന്ന ഈശോ തമ്പുരാനേ,
 കർത്താവേ, ഞങ്ങളുടെ പാപങ്ങൾ ക്ഷമിക്കണമേ
 ഭൂലോക പാപങ്ങളെ നീക്കുന്ന ദൈവചെമ്മരിയാട്ടിൻ കുട്ടിയായിരിക്കുന്ന ഈശോ തമ്പുരാനേ,
 കർത്താവേ, ഞങ്ങളുടെ പ്രാർത്ഥന കേൾക്കേണമേ.
 ഭൂലോക പാപങ്ങളെ നീക്കുന്ന ദൈവചെമ്മരിയാട്ടിൻ കുട്ടിയായിരിക്കുന്ന ഈശോ തമ്പുരാനേ,
 .
 കർത്താവേ, ഞങ്ങളെ അനുഗ്രഹിക്കണമേ.
 (നായകൻ) ദൈവം അദ്ദേഹത്തെ തന്റെ ഭവനത്തിന്റെ അധികാരിയായി നിയമിച്ചു.
 (സമൂഹം) തന്റെ സകല സമ്പത്തുകളുടെയും നായകനമാക്കി.

പ്രാർത്ഥിക്കാം

അത്യന്തം നിർമ്മലമായ പരിശുദ്ധ കന്യകയ്ക്കു ഭർത്താവായി നീതിമാനും വിവേകിയും
 വിശുദ്ധനുമായ യൗസേപ്പിനെ തെരഞ്ഞെടുത്ത ദൈവമേ, ജീവിതത്തിന്റെ പ്രയാസങ്ങളിലും
 വേദനകളിലും മുഴുകിയിരിക്കുന്ന ഞങ്ങൾക്ക് ആശ്വാസവും ആശ്രയവും നൽകുന്ന പിതാവായി
 അദ്ദേഹത്തെ നിശ്ചയിച്ചതിൽ ഞങ്ങൾ നന്ദി പറയുന്നു. ഈ പിതാവിന്റെ മാദ്ധ്യസ്ഥം വഴി
 എല്ലാ അനുഗ്രഹങ്ങളും ഞങ്ങൾക്ക് നൽകണമെന്നു ഞങ്ങൾ അപേക്ഷിക്കുന്നു. ആമ്മേൻ.

സുകൃതജപം

അനുസരണയുടെ മകുടമായ വിശുദ്ധ യൗസേപ്പേ, ദൈവഹിതമനുസരിച്ച് ജീവിക്കുവാൻ ഞങ്ങളുടെ മനസ്സിനെ രൂപപ്പെടുത്തണമേ.

+++